

376) భైరవి

- ప|| హరి హరి జగమెఱుంగ నీ వాతుమలోనే వున్నవాడవు |
సురల గాచుటయు నసురల నడచుట చొప్పడియున్నది నీగురుతు ||
- చ|| వేదార్థము దప్పందెలసినవిద్వాంసువంటిది |
పాదుగ జదువక తర్కించబోవుపాండిత్యమువంటిది |
మేదిని నడవుల దెరువు దప్పి మరిమెలగేటి తెరువరివంటిది |
ఆదిమూర్తి నీశరణుచొచ్చి నినునారాధించనివానిబదుకు ||
- చ|| వట్టిజోలితో నూరక దేవరలేనిపూజవంటిది |
వొట్టుక ఫలములులేనిపంటలకు వొడిగట్టేయటువంటిది |
నెట్టన గర్లధారుండులేనిజలధినడిమియోడవంటిది |
బట్టబయటనే పరమేశ్వర నీపైభక్తిలేనివానిబదుకు ||
- చ|| పొందుగ ధర్మముబోధించెడిసత్పురుషులులేనిసభవంటిది |
చెంది శ్రీవేంకటేశ్వర నీమహిమలు చెప్పనికథవంటిది |
సందడి నన్నియు జేసి దక్షిణలుచాలనియజ్ఞమువంటిది |
యిందిరారమణ నీవెక్కుడనుచు నిన్నిట దెలియనివానిబదుకు ||